



QORTI TA' L-APPELL KRIMINALI

**S.T.O. PRIM IMHALLEF
VINCENT DE GAETANO**

Seduta tat-23 ta' Ottubru, 2009

Numru 120/2009

Il-Pulizija

v.

Jonathan Saliba

Il-Qorti:

1. Dan hu appell, interpost mill-Avukat Generali minn sentenza liberatorja, li titratta principalment dwar ir-reat ta' vilipendju tar-religion, mogtija mill-Qorti tal-Magistrati (Għawdex) bhala Qorti ta' Gudikatura Kriminali fis-17 ta' Marzu 2009.

2. Jonathan Saliba (bin Joseph u Carmen nee Curmi, imwieleq fis-6 ta' Settembru 1970, u detentur tal-karta ta' l-identita` nru 433270(m)) gie mħarrek b'att ta' citazzjoni (li jgħib id-data 10 ta' Marzu 2009) akkuzat talli fil-21 ta' Frar 2009 ghall-habta tal-ghaxra u ghoxrin ta' filghaxija, fi Triq Dicembru Tlettax, Nadur, Ghawdex, waqt il-“karnival

spontanju”¹ (**i**) b’gesti, jew le², jew b’xi mezz iehor vizibbli, kasbar pubblikament ir-Religjon Kattolika Apostolika Rumana, illi hija r-religjon ta’ Malta, inkella offend a r-Religjon Kattolika Apostolika Rumana billi kasbar lil dawk li huma ta’ din ir-religjon jew lill-ministri tagħha, jew kull haga li tkun oggett ta’ devozzjoni tar-Religjon Kattolika Apostolika Rumana jew li tkun ikkonsagrata jew iddestinata biss għad-devozzjoni ta’ din ir-religjon, u (**ii**) talli wkoll mingħajr permess jew kontra l-projbizzjoni ta’ l-awtorita` kompetenti, libes abiti sagri (cioe` libes ta’ soru).

3. Il-Qorti tal-Magistrati (Għawdex), fis-sentenza tagħha tas-17 ta’ Marzu 2009 aktra ‘l fuq imsemmija, illiberat lill-imsemmi Jonathan Saliba mill-imputazzjonijiet dedotti kontra tieghu.

4. L-Avukat Generali – wara li saret id-debita nota mill-Pulizija Ezekuttiva skond ma jipprovd i-Artikolu 414 tal-Kodici Kriminali – appella minn din is-sentenza permezz ta’ rikors ta’ appell prezentat quddiem din il-Qorti fit-13 ta’ April 2009. L-aggravju tieghu hu magħmul jikkonsisti filli l-ewwel qorti “ghaddiet (ghad-decizjoni liberatorja tagħha) wara li għamlet interpretazzjoni u applikazzjoni skorretta jew inkompleta ta’ l-artikolu 163 tal-Kap. 9 tal-Ligijiet ta’ Malta”. Fi kliem iehor, l-Avukat Generali qed jirradika d-dritt ta’ appell tieghu mhux a bazi ta’ dak li jipprovd i-paragrafu (c) tas-subartikolu (1) tal-Artikolu 413 tal-Kap 9 (u dan għar-ragħuni ovvja li r-reat kontemplat fl-Artikolu 163 igorr piena massima ta’ sitt xħur prigunerija, u għalhekk huwa reat li jirrienta fil-kompetenza “originali” tal-Qorti tal-Magistrati bhala Qorti ta’ Gudikatura Kriminali skond l-Artikolu 370(1)), izda qed jibbaza l-appell tieghu fuq id-disposizzjoni kontenuta fl-Artikolu 413(1)(b)(iv)(i) tal-imsemmi Kodici, kif din id-disposizzjoni giet interpretata matul is-snin minn din il-Qorti (u, qabilha, mill-Qorti Kriminali mata dik il-Qorti kienet tisma’ appelli mill-Qrati tal-Magistrati). L-Avukat Generali qed jitlob li din il-Qorti

¹ Din hi l-espressjoni wzata fic-citazzjoni. Presumibbilm hemm xi differenza bejn “karnival spontanju” u “karnival organizzat”!

² L-Artikolu 163 tal-Kap. 9, li għaliex evidentement tirreferi l-imputazzjoni, jitkellem dwar “Kull min bi kliem, b’gesti, b’kitba, stampata jew le, bi stampi jew b’xi mezz iehor vizibbli...”. L-espressjoni “jew le” wahedha ma tagħmlx sens; hija l-kitba li tista’ tkun stampata jew le, izda ghall-gesti ma hemmx alternattiva bejn wahda jew xi hag’ohra.

tirriforma s-sentenza appellata billi tikkonfermaha f'dik il-parti fejn illiberat lill-appellat Saliba mit-tieni imputazzjoni, izda thassarha u tirrevokaha f'dik il-parti fejn illiberatu mill-ewwel imputazzjoni u minflok issibu hati ta' din l-ewwel imputazzjoni u tinfliggi l-piena skond il-ligi.

5. Fl-udjenza tat-22 ta' Mejju 2009, l-appellat, tramite l-abbili difensuri tieghu Dott. Ian Farrugia u Dott. Franco Galea, eccepixxa l-irritwalita` tar-rikors ta' appell tal-Avukat Generali peress illi, skond hu, is-sentenza appellata ma fiha ebda "interpretazzjoni zbaljata jew inkompleta ta' l-ipotesi tal-ligi" izda fiha "semplicement gudizzju jew apprezzament ta' fatt". Huwa evidenti li din il-Qorti trid l-ewwel tikkonsidra u tiddecidi din il-pregudizzjali.

6. Jibda biex jinghad li din il-kawza hija, tista tghid, identika ghal hamsa ohra³ li wkoll ser jigu decizi llum, u li fihom kollha appella l-Avukat Generali bl-istess aggravju. Hemm varjazzjonijiet zghar f'xi akkuzi, fil-fatti u fil-lokuzzjoni adoperata mill-ewwel qorti fis-sentenza, pero` l-bazi tal-appell ta' l-Avukat Generali – l-enuncjazzjoni zbaljata jew inkompleta tal-ipotesi tal-ligi – hija l-istess fis-sitt appelli. U fil-hames appelli l-ohra wkoll, l-appellat (jew appellata, skond il-kaz) eccepixxa preliminarjament l-irritwalita` tar-rikors ta' appell tal-Avukat Generali.

7. Fil-kaz in dizamina, il-Qorti Inferjuri immotivat is-sentenza tagħha hekk:

"Illi mill-provi prodotti rrizulta illi l-imputat kien liebes libsa sewda b'fardal abjad u maktur iswed bl-abjad li certament ma jammontawx għal xi abiti sagri. Inoltre lanqas ma rrizulta illi l-imputat kien qiegħed f'xi hin jagħmel xi gesti oxxeni jew li kien qed ikasbar ir-Religjon Kattolika. Jirrizulta illi lanqas kien liebes xi salib, kurcifiss jew xi oggett iehor konness mar-Religjon Kattolika. Kwindi l-akkuzi ma jirrizultawx ippruvati u l-Qorti qed tillibera lill-imputat minn dawn l-akkuzi."

³ App. nru 121/09 **Il-Pulizija v. Lucio Scriha**; app. nru 122/09 **Il-Pulizija v. Daniel Seguna**; app. nru 123/09 **Il-Pulizija v. Wesly Zammit**; app. nru 124/09 **Il-Pulizija v. Elizabeth Ann Grech**; u app. nru 125/09 **Il-Pulizija v. Jennifer Busuttil**.

L-Avukat Generali jikkontendi li l-ewwel qorti ghamlet enuncjazzjoni zbaljata jew inkompleta tal-ipotesi tal-ligi ghax "ghamlet konfuzjoni bejn l-elementi" tad-diversi forom ta' kif dan ir-reat jista' jimmanifesta ruhhu. Din il-Qorti, fuq dan il-punt, ikollha taghti ragun lill-Avukat Generali. Mill-parti tas-sentenza hawn fuq riprodotta, huwa evidenti li l-ewwel qorti enfasizzat in-natura tal-ilbies li kien liebes l-appellat, allura imputat (haga li aktar kienet relevanti għat-tieni imputazzjoni, li pero` dwarha l-Avukat Generali mhux qed jappella), u llimitat l-esposizzjoni tagħha tal-ligi għal dik il-parti tal-Artikolu 163 li jirreferi għat-tkasbir, permezz ta' "gesti oxxeni", tar-Religjon Kattolika. Kif tajjeb osserva l-kompjant Imhallef William Harding fis-sentenza tal-Qorti Kriminali tat-13 ta' Jannar 1962 fl-ismijiet **II-Pulizija v Rokku Abdilla et**, id-disposizzjoni tal-ligi in kwistjoni, li allura kienet l-Artikolu 161, tikkontempla effettivament zewg reati: (i) dak ta' min pubblikament ikasbar ossia jīvvilifika ("publicly vilifies" fit-test Ingliz) ir-Religjon Kattolika Apostolika Rumana, u dan permezz ta' kliem, gesti, kitba, stampi jew b'xi mezz iehor vizibbli, u (ii) dak ta' min joffendi l-imsemmija Religjon billi jīvvilifika lil dawk li huma ta' dik ir-religion, jew lill-ministri tagħha, jew jīvvilifika oggetti ta' devozzjoni ta' dik ir-religion, jew oggetti li jkunu kkonsagrati jew iddestinati biss għad-devozzjoni ta' dik ir-religion. L-ewwel qorti kċarament qagħet għad-dritt u qieset biss li, galadarba ma kienx hemm "abbi sagri" jew simboli konnessi mar-Relgjon Kattolika, u anqas ma kien hemm gesti oxxeni, allura ma setax ikun hemm htija skond l-imsemmi Artikolu 163. Din, kif ingħad, hija enuncjazzjoni inkompleta tal-ipotesi tal-ligi, u allura l-Avukat Generali kellu dritt jappella, kif effettivament għamel. Isegwi għalhekk li l-eccezzjoni sollevata mill-appellat tal-irritwalita` tar-rikors tal-appell hija infodata u qed tigi respinta.

8. Mid-deposizzjonijiet mogħtija quddiem din il-Qorti fl-udjenza tat-22 ta' Mejju 2009, jirrizulta li l-appellat (li fiz-zmien tal-allegat reat kellu, bhalma kellu meta deher quddiem din il-Qorti fl-imsemmija udjenza, kemm id-daqna kif ukoll xaghru twil!) kien liebes ta' soru, fis sens li kellu libsa twila sewda li kienet tasal sal-ghaksa, bil-bicca ta'

madwar l-ghonq bajda, "u bicca ohra sewda mar-ras u bl-abjad magħha." La kien liebes xi simbolu religjuz u anqas ma jirrizulta li kien qed jagħmel xi haga partikolari. Issa huwa risaput li fil-karnival jintlibsu kostumi. Il-fatt biss u wahdu li wiehed, fiz-zmien tal-karnival, jilbes libsa ta' soru ma jistax ragjonevolment jitqies li b'hekk dak li jkun ikun qiegħed "pubblikament jivviliifika" ir-Religion Kattolika Apostolika Rumana. Apparti li hemm religionijiet ohra fejn sorijiet jilbsu abiti simili (ez. fil-knejjes Protestant u dawk Ortodossi), il-kelma "tkasbar" ("vilifies" bl-Ingliz, jew "vilipendere" bit-Taljan) tfisser, kif gustament josserva l-Avukat Generali fir-rikors ta' appell tieghu⁴, ferm aktar milli semplicemente wiehed jurta s-sensibilità ta' dak li jkun. Li tkasbar jew tivviliifika tfisser li turi disprezz fi grad għoli, u neċċessarjament jimplika li dak li jkun ikollu proprju l-intenzjoni specifika li hekk jiddisprezza f'dak il-grad. Fi kliem Francesco Antolisei, "*Vilipendere...significa mostrare di tenere in vile, e, più precisamente, esporre con manifestazioni oltraggiose al ludibrio e allo scherno: insomma al disprezzo. Quantunque di regola si estrinsechi con parole (ingiurie volgari e grossolane, contumelie, ecc.) il vilipendio può palesarsi con scritti, con disegni ed anche con atti o gesti oltraggiosi.*"⁵ Anqas jista' dan is-semplice fatt, biss u wahdu, cioè li wiehed jilbes libsa ta' soru, jammonta għal tkasbir jew vilifikasi ta' dawk li huma membri tar-Religion Kattolika Apostolika Rumana (b'tali mod li, permezz tat-tkasbir tagħhom, tkun qed tigi offiza l-istess Religion). Huwa veru li f'dan il-kaz l-appellat, apparti li kien liebes ta' soru, kien ukoll bid-daqna, pero` dan il-fatt – bhalma anke l-fatt li wiehed jilbes ta' soru fil-karnival – ghalkemm jista' jitqies, bhalma din il-Qorti certament tqisu, *in very bad taste*, ma jammontax fih innifsu għal vilipendju. S'intendi, is-sitwazzjoni tista' tkun differenti jekk, apparti l-ilbies, ikun hemm cirkostanzi ta' fatti, gesti, kliem, ecc li oggettivamente iwasslu għal sitwazzjoni ta' tkasbir. U, biex wiehed jikkonkludi, li wieħed jilbes ta' soru *sic et simpliciter*, anqas ma jammonta għal vilifikasi tal-ministri

⁴ "Hemm differenza sostanzjali bejn persuna li tkasbar u persuna li toffendi. Tkasbir huwa livell oħħla minn toffendi."

⁵ Antolisei, F., **Manuale di Diritto Penale – Parte Speciale II** Giuffrè Editore (Milano), 1986, p. 699.

tar-Religion Kattolika Apostolika Rumana, jew vilifika tal-oggetti ta' devozzjoni, jew ta' oggetti kkonsagrati jew iddestinati biss għad-devozzjoni. Il-ministri tar-Religion huma dawk li, skond ir-regoli tad-Dritt Kanoniku, huma investiti b'mod permanenti bil-funzjoni ta' karattru sacerdotali jew li għandhom is-setgha li jwettqu atti specifici tal-kult jew liturgici (bħalma huma d-djakni). Certament soru ma tikkwalifikax f'dan is-sens bhala ministru tar-religion. Kwantu għal oggetti ta' devozzjoni, dawn huma dawk li l-membri tar-Religion Kattolika jaduraw jew jivveneraw skond il-kaz, bħalma huma l-Ostja kkonsagrata, il-Kurċifiss, statwi jew ikoni, ecc. Oggetti ikkonsagrati għad-devozzjoni huma dawk l-affarijiet li jkunu gew imbierka u ddestinati għal funżjonijiet religju, bħalma huma l-knejjes u l-altari; filwaqt li oggetti "ddestinati biss" ("necessarily destined", fit-test Ingliz) għad-devozzjoni tar-Religion Kattolika Apostolika Rumana huma dawk l-oggetti kollha, anke jekk mhux imbierka, li mingħajrhom wieħed ma jistax iwettaq l-atti liturgici jew ritwali, bħlama huma l-missali, il-paramenti tal-quddies, il-pissidi, l-ostensorju ecc. Il-libsa ta' soru, bħalma anke, wara kollox, *l'abito talare* jew *l'abito piano* li jintlibsu minn sacerdoti u minn prelati, ma taqax f'dawn il-kategoriji.

9. Għal dawn il-motivi, u għalhekk mhux neċċessarjament ghall-motivi mogħtija mill-Qorti Inferjuri fis-sentenza tagħha, din il-Qorti tara li, fil-meritu, l-ewwel akkuza migħjuba kontra l-appellat ma gietx pruvata.

10. Konsegwentement din il-Qorti, prevja r-rigett tal-pregudizzjali sollevata mill-appellat, tichad l-appell tal-Avukat Generali u tikkonferma s-sentenza appellata.

< Sentenza Finali >

-----TMIEM-----